

## Mid-Day Dogri News Bulletin, 30<sup>th</sup> March 2024

समे – 12:25

<><><><><><>

### Jammu-Poonch

सनाई सेक्टर दे धुंडक इलाके च लास पस्सियां पौने करी जम्मू-पुंछ शिड़क दवै बक्खी थमां गड्डिडएं दी आओजाई लेई बंद कीती गेदी ऐ। डीएसपी ट्रैफिक नवाज अहमद चौहान होरें गलाया जे शिड़कें थमां मलवा हटाने मगरा संजा तगर यातायात गी ब्हाल करी दित्ता जाग।

<><><><><><>

### NH-44

जम्मू श्रीनगर राष्ट्रीय जरनैली शिड़क बडलै भारी बरखा पौने करी लास पस्सियां ते कुप्पड़ पौने करी रामबन सेक्टर च बंद कीती गेदी ऐ। एसएसपी राष्ट्रीय जरनैली शिड़क रोहिम बसकोत्रा होरें गलाया जे हाईवे एनएच-44 रामबन सेक्टर दे किश इलाके नाशरी, बनिहाल, दलवास ते मेहद कैफटेरिया ते होर दुइएं थाहरें उप्पर लास पस्सियां ते कुप्पड़ पौने करी गड्डिडएं दी आओजाई लेई बंद ऐ। राष्ट्रीय जरनैली शिड़क दे बंद होने करी नाशरी ते बनिहाल बश्कार ज्हारा गड्डिडयां फसी दियां न। एसएसपी होरें यात्रुएं गी राष्ट्रीय जरनैली शिड़क आली बक्खी यात्रा अजे नेई करने दी सलाह दित्ती ऐ।

<><><><><><>

### Udhampur Seat

उधमपुर लोकसभा सीट जेहदे लेई 19 अप्रैल गी वोट पोआए जाने न, लेई दाखल नामजदगियां वापस लैने दी अज्ज खीरी तरीक ऐ। कटुआ थमां साढ़े जिला संवाददाता नै जानकारी दित्ती ऐ जे कुल दाखल 15एं नामजदगिएं चा 3 खारज करी दित्तियां गेदियां न ते जांच पड़ताल मुकम्मल होने दे बाद फिलहाल 12 मेदवार गै चुनां मैदान च बचे दे न। ध्यानजोग ऐ जे इस सीट पर मुख मकाबला मजूदा सांसद ते केन्द्री मंत्री डॉ. जितेन्द्र सिंह ते साबका सांसद ते मंत्री, कांग्रेस दे चौधरी लाल सिंह हुंदे बश्कार ऐ। तोआई जम्मू रियासी लोकसभा सीट लेई अज्ज मजूदा सांसद ते बीजेपी मेदवार जुगल किशोर शर्मा होर अपना नामांकन दाखल करगंन।

<><><><><><>

Lajja

आकाशवाणी जम्मू दियां अपने समें दियां मन्नी परमन्नी दियां समाचार वाचिका लज्जा मन्हास हुंदा काल होई गेआ ऐ। लज्जा मन्हास 6 दिसम्बर 1971 गी जम्मू रेडियो स्टेशन पर डोगरी खबरें दा प्रसारण शुरू होने पर खबरा पढ़ने आले पैहले समाचार वाचकें चा ओह इक हियां। 70 कोला 90 दहाके दरान लज्जा मन्हास होर डोगरी खबरें दी पूरक रूपै च पंछान रखदियां हियां। उंदा खीरी संस्कार अज्ज दिने 1 बजे जम्मू दे शक्तिनगर शमशान घाट पर कीता जाग। आकाशवाणी कन्ने जुड़े दे केई लोकें उंदी मौती पर गैहरा दुख प्रगट कीता ऐ।

<><><><><><>

Gauri

पत्नीटॉप विकास प्राधिकरण सैलसफा निदेशालय उधमपुर ते जम्मू जिला प्रशासन ते श्री माता वैष्णो देवी यूनिवर्सिटी नै कल पत्नीटॉप शा गोरी कुंड तगर अध्यात्मिक यात्रा दा आयोजन कीता। लोकें गी औंदे चुनाएं बारे जानकार करने दे स्वीप मुहिम दे इक हिस्से दे तौरा पर इस कार्यक्रम दा आयोजन कीता गेदा हा। नाग-मंदरै शा शुरू होई दी एह यात्रा गोरी कुंड मंदरै जाइयै सम्पन्न होई। ग्रां दे लोकें ते चेचा करी पैहली बारी वोट पाने आले नोजवानें गी इस दरान चुनां प्रक्रिया ते वोट पाने दे उंदे अधिकार बारे जानकार कीता गेआ।

<><><><><><>

DEO Samba

सांबा दे जिला चुनां अधिकारी अभिषेक शर्मा होरें औंदे लोकसभा चुनाएं गी दिक्खदे होई सुविधाएं दी मजूदा स्थिति दा जायजा लैने लेई बीओपी सुरेश नंगा, रामगढ़ ते एहदे नेड़े दे बन्ने कन्ने लगदे इलाकें दे मतदान केन्द्रें दा दौरा लाया। इस दरान डीईओ होरें बन्ने कन्ने लगदे इलाके च औंदे चुनाएं लेई कीती जा'रदिएं तैआरिएं ते मतदान केन्द्रें च लोडचदी सुविधाएं दी पूरी जानकारी हासल कीती। उनें मतदान केन्द्रें च दिव्यांगजनें लेई कीते जा'रदे प्रबंधें दा बी जायजा लैता।

<><><><><><>

## DEO Rajouri

राजौरी दे जिला चुनां अधिकारी ओम प्रकाश भगत होरें कल बक्ख-बक्ख सियासी पार्टी दे प्रतिनिधिएं कन्नै मीटिंग लोआई। आदर्श आचार संहिता दे बारे च व्यापक जानकारी सांझी कीती। डीईओ होरें सब्बने सियासी दलें गी अपनी बैठकें ते रैलिएं आली थाहर ते समें बारे पुलस ते प्रशासन गी पैहले थमां गै सूचित करने दा आग्रह कीता। एहदे इलावा उनें गलाया जे मतदान एजेंटें गी दिशा निर्देशें दा सख्ती कन्नै पालमा करना ते मतदान केन्द्रें च बे-वजह नेई जाने लेई बी गलाया।

<><><><><><><>

## DC-Poonch

पुंछ दे जिला विकास कमीशनर यासिन मोहम्मद चौधरी होरें कल बक्ख-बक्ख मैहकमें दे अफसरें, सिविल सोसायटी दे मिंबरें ते बक्ख-बक्ख धार्मिक संगठनं दे प्रतिनिधिएं कन्नै इक बैठक लाइयै औंदे ध्यारें जिंदे च बसाखी, शब-ए-कदर, नराते ते ईद-उल-फितर शामिल न, लेई तैआरिएं दा जायजा लैता। बैठका च शामिल प्रतिनिधिएं ध्यार दरान बिजली-पानी दी बवस्था, साफ सफाई, गड्डिएं दी आओजाई ते होरने बंदोबस्तें गी जकीनी बनाने दा मुद्दा पुट्टेआ। डिप्टी कमीशनर होरें खुराक ते उपभोक्ता मामले सरबंधी मैहकमे गी बी निर्देश दित्ता जे ओ ध्यारे दरान बजारें च खाने पीने आलिये चीजें बस्तें ते होर दुए समेयान दे मयार, उंदे भाएं ते दस्तेयाबी पर तक्क रखन। उनें बिजली, पानी ते होरने मैहकमें गी बी सब्बै बंदोबस्त समें सिर करी रखने दा बी निर्देश दित्ता।

<><><><><><><>

## GeM

सरकारी ई-मार्केट प्लेस नै चालू माली बरे दा समापन सकल-बपारिक मूल्य जीएमवी च रिकार्ड 4 लक्ख करोड़ रुपे कन्नै कीता ऐ। अज्ज नमीं दिल्ली च जीईएम दे सीईओ पी.के. सिंह होरें गलाया जे एह जीईएम पोर्टल दी बक्खरी डिजीटल क्षमताएं ते कम्म करने दा नताजा ऐ, जेहदे करी सार्वजनिक खरीद च मती क्षमता, पारदर्शता दी सुविधा हासल होई ऐ। उनें गलाया जे सकल बपारिक मूल्य दा तकरीबन 50 फीसद सेवाएं दे खरीद लेई जिम्मेदार ऐ जेहड़ा पिछले माली बरे च जीईएम पर खरीदी गई दी सेवाएं दे मामले 205 फीसदी बद्ध दर्ज कीता गेआ ऐ। सिंह होरें गलाया जे वोकल फॉर लोकल एक जिला एक समेयान ते

स्टार्टअप रनवे जनेई पैहलकदमिएं दे राएं जीईएम नै घरेलू बपार गी बधाने च इक अहम भूमका नभाई ऐ।

<><><><><><>